

झुंझुनूं जिले का भूजल स्तर हर साल जा रहा दो मीटर नीचे, पेयजल संकट की आशंका

लगातार कमजोर मानसून, घटती वर्षा और जल संरक्षण के प्रति उदासीनता ने हालात को और गंभीर बना दिया है, वहीं भूमिगत जल का अंधाधुंध दोहन जारी है

झुंझुनूं/ सूरजगढ़/ पिलानी, (निर्स)। जिले में भूजल का लगातार गिरता स्तर अब केवल एक पर्यावरणीय समस्या नहीं, बल्कि आने वाले बड़े जल संकट का खुला संकेत बन चुका है। सरकारी आंकड़े बता रहे हैं कि झुंझुनूं का भूजल औसतन हर साल करीब दो मीटर नीचे खिसक रहा है, लेकिन हालात इससे कहीं अधिक भयावह हैं। कई ब्लॉकों में गिरावट इतनी तेज है कि आने वाले वर्षों में पेयजल संकट विकराल रूप ले सकता है।

अतुल धवन प्रभारी भूजल वैज्ञानिक, भूजल विभाग झुंझुनूं ने बताया कि सबसे चिंताजनक स्थिति सूरजगढ़-पिलानी क्षेत्र की है, जहां मात्र एक वर्ष में 8.40 मीटर की रिकॉर्ड गिरावट दर्ज की गई है। स्थिति यह है कि जिले के अनेक कस्बों और गांवों में अब राजाना जलापूर्ति देना भी मुश्किल होता जा रहा है। लोग दो-दो और तीन-तीन दिन तक पानी का इंतजार करने को मजबूर हैं। प्रशासनिक योजनाओं और जल संरक्षण के दावों

■ सबसे बड़ी विडंबना यह है कि जिले में बड़े बांध, स्थायी जलाशय और पर्याप्त सतही जल स्रोत नहीं हैं

■ जीवनदायिनी मानी जाने वाली काटली नदी वर्षों से सूखी पड़ी है, जिससे आसपास के इलाकों में भूजल स्तर तेजी से गिरता चला गया

■ सबसे चिंताजनक स्थिति सूरजगढ़-पिलानी क्षेत्र की है, जहां मात्र एक वर्ष में 8.40 मीटर की रिकॉर्ड गिरावट दर्ज की गई है

■ चिड़ावा में भी जलस्तर 72.08 मीटर से गिरकर 76.68 मीटर हो गया, जो 4.60 मीटर की गिरावट दर्शाता है

के बावजूद जमीन के भीतर का जल भंडार तेजी से खाली हो रहा है।

सरकारी आंकड़ों और मिली जानकारी के अनुसार जिले में उपलब्ध कुल भूजल का करीब 90 प्रतिशत हिस्सा केवल सिंचाई में उपयोग हो रहा है। यानी भूमिगत जल का

अंधाधुंध दोहन जारी है, जबकि उसके पुनर्भरण की रफ्तार बेहद धीमी है। लगातार कमजोर मानसून, घटती वर्षा और जल संरक्षण के प्रति उदासीनता ने हालात को और गंभीर बना दिया है। सबसे बड़ी विडंबना यह है कि जिले में बड़े बांध, स्थायी जलाशय और

पर्याप्त सतही जल स्रोत नहीं हैं। जीवनदायिनी मानी जाने वाली काटली नदी वर्षों से सूखी पड़ी है, जिससे आसपास के इलाकों में भूजल स्तर तेजी से गिरता चला गया।

अतुल धवन ने बताया कि जिले में सबसे बड़ा खतरा सूरजगढ़-पिलानी ब्लॉक में दिखाई दे रहा है। वर्ष 2024 में जहां भूजल स्तर 78.80 मीटर था, वहीं 2025 में यह गिरकर 87.20 मीटर पर पहुंच गया। यानी सिर्फ एक साल में 8.40 मीटर का नुकसान। चिड़ावा की तस्वीर भी कम डरावनी नहीं है। यहां जलस्तर 72.08 मीटर से गिरकर 76.68 मीटर हो गया, जो 4.60 मीटर की गिरावट दर्शाता है। नवलगढ़, झुंझुनूं-मंडावा और अलसीसर में भी भूजल लगातार नीचे जा रहा है। विशेषज्ञों का मानना है कि यदि यही स्थिति बनी रही तो आने वाले वर्षों में इन क्षेत्रों में टयूबवेल और बोरवेल भी जवाब देने लगेंगे। भूजल गिरावट का असर अब सीधे आम लोगों पर दिखाई देने लगा है। चिड़ावा,

बुहाना, पिलानी और आसपास के क्षेत्रों में नियमित जलापूर्ति प्रभावित हो रही है। कई स्थानों पर लोगों को निर्धारित समय पर पानी नहीं मिल रहा और जलदाय विभाग को अंतराल बढ़ाकर सप्लाई करना पड़ रही है।

कुंभाराम लिफ्ट कैनाल जैसी योजनाएं कुछ क्षेत्रों को राहत जरूर दे रही हैं, लेकिन बढ़ती आबादी और पानी की मांग के मुकाबले यह राहत बेहद सीमित साबित हो रही है। हालांकि खेतड़ी, उदयपुरवादी और बुहाना-सिंधाना में भूजल स्तर में सुधार दर्ज किया गया है, लेकिन यह सुधार पूरे जिले की भयावह तस्वीर को ढंक नहीं सकता। खेतड़ी में अटल भूजल योजना और जल संरक्षण कार्यों के कारण 5.61 मीटर का सुधार हुआ है, लेकिन जिले के अधिकांश हिस्सों में हालात लगातार बिगड़ रहे हैं। विशेषज्ञों का कहना है कि कुछ ब्लॉकों की सफलता को छोड़ दें तो बाकी जिले में भूजल संरक्षण को लेकर अभी भी व्यापक जनभागीदारी दिखाई नहीं दे रही।

पचपदरा के मंडापुरा गांव में सीवरेज गड्डे में डूबने से तीन मासूमों की मौत

बालोतरा, (निर्स)। बालोतरा जिले के पचपदरा थाना क्षेत्र के मंडापुरा गांव में मंगलवार को दर्दनाक हादसा हो गया। घर के पास खेलते-खेलते तीन मासूम बच्चे पानी और कीचड़ से भरे सीवरेज गड्डे में गिर गए, जिससे उनकी मौत हो गई।

बालोतरा एडोईएम राजेश कुमार ने बताया कि मंगलवार शाम करीब 4 बजे सूचना मिली कि मंडापुरा गांव में भीलों की बस्ती के पास तीन बच्चे पानी और कीचड़ से भरे गड्डे में गिर गए हैं। सूचना मिलते ही पुलिस और प्रशासन की टीम मौके पर पहुंची तथा जेसीबी की सहायता से गड्डे का पानी निकलवाकर बचाव कार्य

■ घर के पास खेलते-खेलते तीन बच्चे पानी और कीचड़ से भरे सीवरेज गड्डे में गिर गए थे

शुरू किया गया।

ग्राम पंचायत प्रशासक डालाराम प्रजापत के अनुसार तीनों बच्चे दोपहर करीब एक बजे घर के पास टायर से खेल रहे थे। इसी दौरान वे घर से लगभग सौ मीटर दूर एक खाली प्लांट में पहुंच गए, जहां सीवरेज कार्य के लिए गहरा गड्डा खोदा गया था। गड्डे में पानी और कीचड़ भरा हुआ था। खेलते समय तीनों बच्चे उसमें गिर गए और बाहर नहीं निकल सके। शाम करीब 4 बजे जब बच्चे

आसपास दिखाई नहीं दिए तो परिजनों ने उनकी तलाश शुरू की। इस दौरान गड्डे के पानी में बच्चों की चपलें दिखाई दीं, जिससे अनहोनी की आशंका हुई। ग्रामीणों ने पुलिस और प्रशासन को सूचना दी। प्रशासन ने जेसीबी की मदद से गड्डे का पानी निकलवाया और ग्रामीणों के सहयोग से शाम करीब 5 बजे तीनों बच्चों के शव बाहर निकाले गए। इसके बाद उन्हें पचपदरा सीपएसली ले जाया गया, जहां चिकित्सकों ने तीनों को मृत घोषित कर

दिया। मृतकों की पहचान किशन (8) पुत्र गिरधारीराम भील, सोहन (7) पुत्र खेताराम भील एवं विकास (9) पुत्र गोविंदराम भील के रूप में हुई है। हादसे के बाद मंडापुरा गांव में मातम का माहौल है। ग्रामीणों ने खुले और असुरक्षित गड्डों को लेकर नाराजगी जताते हुए जिम्मेदारों के खिलाफ कार्रवाई तथा भविष्य में ऐसी घटनाओं की पुनरावृत्ति रोکن के लिए सुरक्षा इंतजाम सुनिश्चित करने की मांग की है। पचपदरा थानाधिकारी गीता कुमारी ने बताया कि शवों को मोर्चरी रखवा दिया गया है। परिजनों की रिपोर्ट मिलने के बाद आगे की कार्रवाई की जाएगी।

अलवर में अंधड़ से दीवार गिरी, महिला की मौत

अलवर, (निर्स)। जिले में सोमवार शाम को अचानक आए तेज अंधड़ और बारिश से बानसूर, बहरोड़, उमरंग और सरिस्का क्षेत्र में काफी संख्या में पेड़ गिर गए। कई जगहों पर बिजली गुल हो गई। उमरंग इलाके एक निर्माणाधीन मकान की दीवार ढहने से महिला की मौत हो गई।

उमरंग क्षेत्र में तेज हवाओं के कारण एक मकान की दीवार का हिस्सा अचानक भरभराकर गिर गया। हादसे के वक्त वहां मौजूद 37 साल की लक्ष्मी पत्नी मुकेश सैनी के सिर पर ईंट आकर लगी। महिला को हॉस्पिटल लेकर गए, लेकिन डॉक्टर ने मृत घोषित कर दिया। मृतका का पति मुकेश दिव्यांग है।

कोटा में थार जीप की टक्कर से बाइक सवार की मौत, एक युवक घायल

कोटा, (निर्स)। नान्ता थाना इलाके में तेज रफ्तार थार जीप की चपेट में आने से बाइक सवार दो दोस्तों में एक की अस्पताल में उपचार के दौरान मौत हो गई, जबकि दूसरा गंभीर रूप से घायल हो गया, जिसका उपचार अस्पताल में चल रहा है। हादसे की सूचना पाकर पुलिस मौके पर पहुंची, मौके से थार जीप को चला रहा युवक व अन्य सवार फरार हो गए।

जानकारी के अनुसार कौशल व रामदेव दोनों मित्र गांव से बाइक से कोटा की ओर जा रहे थे। इसी दौरान सामने से तेज रफ्तार से आ रही थार के चालक ने लापरवाही-पूर्वक वाहन को चलाते हुए सामने से बाइक को जोरदार टक्कर मार दी। हादसे में बाइक सवार दोनों युवक गंभीर रूप से घायल हो गए। हादसे की सूचना पाकर पुलिस टीम मौके पर पहुंची और हादसे में घायल दोनों युवकों को

■ हादसे को लेकर गुस्साए लोगों ने जीप को आग लगा दी, थार जीप को चला रहा युवक व अन्य सवार फरार हो गये

उपचार के लिये अस्पताल लाकर भर्ती कराया गया। हादसे में घायल कौशल की अस्पताल में उपचार के दौरान मौत हो गई, वहीं हादसे में घायल रामदेव को उपचार जारी है। हादसे को लेकर गुस्साए लोगों ने जीप को आग लगा दी, पुलिस टीम ने मौके पर दमकल को बुलाकर आग पर काबू पाया।

नान्ता थाना अधिकारी अजीत बागडोलिया ने बताया कि दुर्घटना केशवरायपाटन रोड पर हुई। सूचना मिलने पर तत्काल पुलिस मौके पर

पहुंच गई थी। थानाधिकारी ने बताया कि हादसे में तालेड़ा तहसील के विनायक निवासी कौशल मीणा की अस्पताल में उपचार के दौरान मौत हो गई एवं रामदेव गंभीर रूप से घायल है। दोनों युवक बाइक से गांव से कोटा की तरफ आ रहे थे। थानाधिकारी ने बताया कि दोनों वाहनों की भिड़ंत आमने-सामने से हुई है, जीप कोटा की तरफ से केशवरायपाटन की तरफ जा रही थी, जबकि बाइक सवार कोटा की तरफ आ रहे थे। दुर्घटना के बाद जीप चला रहा युवक मौके से फरार हो गया, इसमें उसके साथ तीन-चार लोग अन्य भी सवार थे। थानाधिकारी ने बताया कि मौके पर गुस्साए लोगों ने जीप को आग लगा दी थी, मौके पर दमकल की गाड़ी बुलाकर आग पर काबू पाया गया। मृतक के शव का पोस्टमार्टम कराकर शव परिजनों को सौंप दिया।

जैसलमेर में युवक का अपहरण कर हत्या

मामले में संदिग्धों से पूछताछ कर आरोपियों की तलाश में जुटी पुलिस

जैसलमेर, (निर्स)। जैसलमेर जिले के खुहड़ी थाना क्षेत्र में एक 22 वर्षीय युवक की कथित रूप से अपहरण के बाद पीट-पीटकर हत्या किए जाने का मामला सामने आया है। घटना के बाद इलाके में सनसनी फैल गई और ग्रामीणों में रोना व्याप्त है।

जानकारी के अनुसार, मृतक की पहचान महावीरसिंह (22) पुत्र गोरधनसिंह, निवासी म्याजलार के रूप में हुई है। आरोप है कि कुछ लोगों ने महावीर सिंह का अपहरण कर लिया और उसके साथ बेरहमी से मारपीट की। गंभीर चोटों के कारण उसकी मौत हो गई। घटना की सूचना मिलने पर खुहड़ी

थाना पुलिस मौके पर पहुंची और शव को कब्जे में लेकर आवश्यक कार्रवाई शुरू की। पुलिस ने शव का पोस्टमार्टम करवाने की प्रक्रिया शुरू की तथा मामले की जांच जारी है।

पुलिस अधिकारियों के अनुसार, हत्या के पीछे के कारणों का पता लगाया जा रहा है। मामले में संदिग्धों से पूछताछ की जा रही है और आरोपियों की तलाश के लिए पुलिस टीम जुटी हुई है। मृतक के परिजनों ने दोषियों के खिलाफ सख्त कार्रवाई की मांग की है। वहीं, पुलिस का कहना है कि मामले की निष्पक्ष जांच कर जल्द ही आरोपियों को गिरफ्तार किया जाएगा।

व्यापारी की पेंट की जेब में रखे मोबाइल में ब्लास्ट हुआ

जोधपुर, (कांस)। जोधपुर में किराना व्यापारी की पेंट की जेब में रखा मोबाइल अचानक बम की तरह ब्लास्ट हो गया। इसके बाद मोबाइल में आग लग गई। व्यापारी के घुटने के ऊपर (जांच) का हिस्सा और हाथ की अंगुलियां गंभीर

■ व्यापारी के घुटने के ऊपर का हिस्सा और हाथ की अंगुलियां झुलस गईं, घायल व्यापारी को सैटेलाइट हॉस्पिटल में भर्ती कराया

रूप से झुलस गईं। चमड़ी तक उधड़ गई है। तड़पते हुए व्यापारी ने खुद को बचाने के लिए जेब से जलता हुआ फोन बाहर निकालने की कोशिश की, तो उनके हाथ की अंगुलियां जल गईं। यह घटना मंडोर कृषि मंडी इलाके में सोमवार दोपहर में हुई। घायल व्यापारी गोपाल सोनी (39) को तुरंत मंडोर के सैटेलाइट हॉस्पिटल में भर्ती कराया गया है। हालत गंभीर होने के कारण मंगलवार सुबह करीब 11:30 बजे उन्हें महात्मा गांधी हॉस्पिटल ले जाया गया, जहां उनका इलाज चल रहा है। उन्होंने कहा कि घाव गहरा है। हॉस्पिटल के प्लास्टिक सर्जन राजेश गालवा की देखरेख में व्यापारी का इलाज चल रहा है।

अलवर में मध्यप्रदेश से काम करने आये मजदूरों को वन विभाग नहीं दे रहा मेहनताना

वन विभाग ने मजदूरों से 16 हजार गड्डे भी खुदवा लिये, फिर भी मजदूरी नहीं दी

अलवर, (निर्स)। अलवर में वन मंत्री के गृह क्षेत्र में मध्यप्रदेश से आए मजदूरों के साथ वन विभाग ने ऐसा कारनामा कर दिया कि वे अपनी मेहनत के पैसे वसूलने के लिए दर-दर की ठोकर खा रहे हैं, लेकिन उन्हें अभी तक किसी ने न्याय नहीं दिलाया। वे परिवार सहित खुले आसमान के नीचे सचिवालय के बाहर पड़े हुए हैं, लेकिन अधिकारी उनकी सुनने को तैयार नहीं हैं।

मामले के अलवर के राजगढ़ तहसील के परवेणी और अन्य क्षेत्र में वन विभाग ने पेड़ लगवाने के लिए मध्यप्रदेश के मजदूरों को लगाया और उनसे गड्डे खुदवा लिए। बाद में जब भुगतान का समय आया तो उनसे कहा कि अभी बजट नहीं आया है, आपका तो पैसे देंगे। उन्हें गांव भेजने के लिए रैंजर ने करीब 26 हजार रुपये दे दिए, लेकिन मजदूर अपना मेहनताना मागने पर अड़े रहे। रैंजर द्वारा दिए पैसे कुछ ही समय में समाप्त हो गए, अब उनके पास खाने तक के पैसे नहीं बचे हैं। ऐसी गर्मी में वे खुले आसमान के नीचे अपने मेहनत के पैसे प्राप्त की उम्मीद में जिला प्रशासन के चक्कर लगा रहे हैं, लेकिन कोई भी अधिकारी उन्हें भुगतान करने



मजदूरी के लिये खुले में सचिवालय के बाहर मजदूरों ने डेरा डाला।

में सहायता नहीं कर रहा।

मजदूरों का कहना है कि अगर वन विभाग के रैंजर काम से पहले ही बता देते कि आपको बजट आने पर ही पैसा मिलेगा तो वे शायद इस काम को नहीं करते। अन्य जगह मजदूरी करते लेकिन विभाग के रैंजर ने उन्हें गुमराह कर सारे गड्डे खुदवा लिए। अब वे भुगतान के लिए भटक रहे हैं। उनके साथ महिलाएं और बच्चे भी हैं जो सचिवालय के बाहर पड़े

हैं। वे अपनी शिकायत लेकर वन मंत्री संजय शर्मा के पीए मनोज गुप्ता से भी मिले, लेकिन वे भी उनका दुख दूर नहीं कर पाए। मजदूरों का कहना है कि करीब एक महीने पहले उन्हें घोषारोपण के लिए गड्डे खोदने का काम दिया गया था। 15 रुपये प्रति गड्डे की दर से भुगतान तय हुआ था। मजदूर करण ने बताया कि सभी मजदूरों ने मिलकर एक महीने में 16,120 गड्डे

■ सचिवालय के बाहर धरने पर बैठे मध्यप्रदेश के मजदूरों ने अधिकारियों पर भुगतान नहीं करने का आरोप लगाया

■ शिकायत लेकर वन मंत्री संजय शर्मा के पीए मनोज गुप्ता से भी मिले मजदूर, लेकिन कोई कार्यवाही नहीं हुई

■ रैंजर द्वारा दिए पैसे कुछ ही समय में समाप्त हो गए, अब मजदूरों के पास खाने तक के पैसे नहीं बचे हैं

तैयार किए, जिसके एवज में 2 लाख 41 हजार 800 रुपये का भुगतान बनाता है। हालांकि उन्हें केवल 26 हजार रुपये ही मिले, जबकि करीब 2 लाख 15 हजार रुपये भी बकाया है। आरोप है कि काम पूरा होने के बाद अधिकारियों ने भुगतान देने से इनकार कर दिया और घर लौट जाने को कहा।

मामले में रैंजर राहुल फौजदार ने कहा कि मजदूर उनके माध्यम से नहीं आए थे। उनका दावा है कि भुगतान का बिल डीएफओ राजेंद्र हुड्डा को भेज दिया गया है। उन्होंने बताया कि यह कार्य वीएपीएमसी समिति के माध्यम से कराया जाता है। हालांकि जब उनसे पूछा गया कि

कोटा के होटल में फांसी लगाकर युवक ने आत्महत्या की

कोटा, (निर्स)। भीमगंजमंडी थाना इलाके में एक युवक ने होटल के कमरे में फांसी का फंदा लगाकर आत्महत्या कर ली। सूचना पाकर पुलिस टीम मौके पर पहुंची और मृतक की शिनाख्त थाना बोरखेड़ा के आकाश नगर निवासी गुरुद्वीप भल्ला के रूप में हुई है।

जानकारी के अनुसार गुरुद्वीप भल्ला के माता-पिता की पूर्व में मौत हो चुकी थी। गुरुद्वीप पिछले तीन-चार दिनों से भीमगंजमंडी क्षेत्र स्थित होटल में कमरा लेकर रूका हुआ था। होटल स्टाफ द्वारा कमरे के बाहर आवाज लगाने पर कमरा नहीं खोलने पर होटल मैनेजर ने पुलिस को सूचना दी। सूचना पाकर पुलिस मौके पर पहुंची और रूम का गेट खोला गया तो युवक फांसी के

■ मामले में सामने आया कि युवक के माता-पिता की पूर्व में मौत हो चुकी थी

■ पिछले तीन-चार दिनों से भीमगंजमंडी क्षेत्र स्थित होटल में कमरा लेकर रूका हुआ था युवक

फंदे पर लटका हुआ मिला। भीमगंजमंडी थाना अधिकारी रामकिशन गोदारा ने बताया कि होटल मैनेजर से पूछताछ में सामने आया कि बोरखेड़ा के आकाश नगर निवासी

गुरुद्वीप भल्ला (38) पिछले कुछ दिनों से होटल में रूका हुआ था, जिसने होटल के कमरे में फांसी का फंदा लगा लिया, मामले में सामने आया कि युवक के माता-पिता की पूर्व में मौत हो चुकी थी। होटल स्टाफ ने आवाज देकर रूम खुलवाना चाहा तो युवक ने रूम नहीं खोला तब घटना का पता चला, मौके पर मिले पहचान के आधार पर मृतक के परिचितों को सूचित किया गया, फिलहाल आत्महत्या के पीछे कोई कारण सामने नहीं आया है। मृतक के शव का पोस्टमार्टम कराकर शव परिजनों को सौंप दिया। मृतक के ताऊ के लड़के की रिपोर्ट पर मामला दर्ज कर मामले की जांच की जा रही है।

11 टन सरिया चोरी मामले में एक गिरफ्तार

लालसोट, (निर्स)। रामगढ़ पंचवाा थाना पुलिस ने 11 टन सरियों से भरी टूली चोरी के मामले का खुलासा करते हुए एक आरोपी को गिरफ्तार किया है। पुलिस ने आरोपी सियाराम मीणा (23) पुत्र कन्हैयालाल मीणा को गिरफ्तार किया है, जबकि वारदात में शामिल दूसरा आरोपी टिंकू मीणा अभी फरार है।

थानाधिकारी मदनलाल मीणा ने बताया कि परिवारी दुलीचंद ने 12 मई को रिपोर्ट दर्ज कराई थी। रिपोर्ट के अनुसार 11 मई की रात देहलाल क्षेत्र से करीब 11 टन सरियों से भरी टूली चोरी हो गई थी। मामले की गंभीरता को देखते हुए पुलिस ने जांच शुरू की। जांच के दौरान पुलिस ने 13 मई को चोरी हुई टूली को बरामद कर लिया था। इसके बाद आरोपियों की तलाश जारी थी। मुखबिर की सूचना पर कार्रवाई करते हुए पुलिस ने सियाराम मीणा को गिरफ्तार कर लिया।

श्रीगंगानगर में तापमान 45.6 डिग्री पहुंचा

श्रीगंगानगर, (निर्स)। प्रदेशभर में तेज गर्मी और होटवेब का दौर लगातार जारी है। सोमवार को श्रीगंगानगर प्रदेश का सबसे गर्म शहर रहा, जहां अधिकतम तापमान 45.6 डिग्री सेल्सियस दर्ज किया गया। मंगलवार सुबह 8 बजे से ही गर्मी का असर दिखने लगा और तेज गर्म हवाएं चलने लगीं। गर्मी के चलते लोग घरों से निकलने से बचते नजर आए और सड़कों पर आवाजाही भी कम रही। मौसम विभाग ने अगले दो दिन तक इसी तरह का मौसम बने रहने की संभावना जताई है।

मौसम राडार स्टेशन श्रीगंगानगर पर सोमवार सुबह न्यूनतम तापमान 30.2 डिग्री दर्ज किया गया। सोमवार को न्यूनतम तापमान 29.8 डिग्री और अधिकतम तापमान 45.6 डिग्री रिकॉर्ड किया गया। इसके एक दिन पहले रविवार को जिले में न्यूनतम तापमान 30 डिग्री और अधिकतम

तापमान 44 डिग्री दर्ज किया गया था। तापमान में हुई बढ़ोतरी के साथ ही हीटवेब का असर और तेज हो गया है। मंगलवार सुबह 8 बजे से ही तेज गर्म हवाएं चलना शुरू हो गईं। दिन चढ़ने के साथ गर्मी का असर बढ़ता गया। गर्म हवाओं और तेज धूप के कारण लोग जरूरी काम होने पर ही घरों से बाहर निकल रहे हैं। इसका असर शहर के सड़कों पर भी दिखाई दिया, जहां सामान्य दिनों की तुलना में कम आवाजाही रही।

मौसम विभाग ने 11 जून के बाद एक नया वेस्टर्न डिस्टेंस एक्टिव होने की संभावना जताई है। इसके प्रभाव से राजस्थान के कुछ हिस्सों में आंधी और बारिश हो सकती है। मौसम विभाग के अनुसार आंधी-बारिश की गतिविधियों के बाद तापमान में गिरावट आने की संभावना है, जिससे लोगों को गर्मी से कुछ राहत मिल सकती है।

भीलवाड़ा में प्रेम विवाह के पुराने विवाद में दो भाइयों पर हमला

भीलवाड़ा, (निर्स)। शहर के सुभाष नगर थाना क्षेत्र में मंगलवार को प्रेम विवाह (लव मैरिज) को लेकर चल रहा एक पुराना परिवारिक विवाद उस समय खूनी संघर्ष में तब्दील हो गया, जब लड़की पक्ष के लोगों ने लड़के को बातचीत के बहाने बुलाकर उस पर और उसके भाई पर चाकूओं से जानलेवा हमला कर दिया।

दिनदहाड़े हुई इस चाकूबाजी और मारपीट की वारदात में दो युवक गंभीर रूप से घायल हो गए। दोनों लहलुहान भाइयों को तुरंत महात्मा गांधी चिकित्सालय में भर्ती कराया गया, जहां उनकी हालत गंभीर बनी हुई है। वारदात के बाद अस्पताल परिसर में कानून-व्यवस्था की स्थिति को देखते हुए बड़ी संख्या में पुलिस बल तैनात किया गया है और पीड़ितों के समर्थकों की भारी भीड़ जुट गई है।

घायलों के अंकल मोहम्मद असलम ने बताया कि उनके भतीजे नदीम ने कुछ समय पहले ही अपनी मर्जी से प्रेम विवाह किया था। इस विवाह के बाद से ही लड़की के परिजन अत्यधिक आक्रोशित थे और नदीम के परिवार को लगातार धमकियां मिल रही थीं। दोनों पक्षों के बीच लंबे समय से तनाव का माहौल था। मंगलवार को लड़की पक्ष ने विवाद को हमेशा के लिए सुलझाने और शांतिपूर्ण बातचीत करने का झांसा देकर नदीम को एक निश्चित

■ लड़की पक्ष के लोगों ने लड़के को बातचीत के बहाने बुलाकर उस पर और उसके भाई पर चाकूओं से जानलेवा हमला कर दिया

■ वारदात के बाद अस्पताल परिसर में कानून-व्यवस्था की स्थिति को देखते हुए बड़ी संख्या में पुलिस बल तैनात किया गया

स्थान पर बुलाया। नदीम अपने अकेले न जाकर अपने भाई (चाचा के लड़के) फरीन को भी साथ ले गया, लेकिन उन्हें इस बात का जरा भी अंदाजा नहीं था कि बातचीत महज एक जाल है। चश्मदीदों के अनुसार जैसे ही नदीम और फरीन तयशुदा जगह पर पहुंचे, वहां पहले से ही हथियारों से लैस होकर वात लगाए बैठे लड़की के परिजनों और उनके सहयोगियों ने दोनों भाइयों को घेर लिया। बिना किसी बातचीत के आरोपियों ने उन पर लाठी-डंडों और चाकूओं से तबड़तोड़ हमला कर दिया। दोनों भाइयों ने भागने का प्रयास किया, लेकिन आरोपियों ने उन्हें बेरहमी से पीटा और पेट व छाती पर चाकूओं से कई बार किए गंभीर रूप से घायल और खून से लथपथ दोनों भाइयों ने हमलावरों के भागने के बाद किसी तरह अपने मोबाइल से दोस्तों और रिश्तेदारों को आवासीती सुनाई और मदद की गुहार लगाई। सूचना मिलते ही परिजन और दोस्त तुरंत मौके पर पहुंचे

और दोनों को अचेत अवस्था में अस्पताल पहुंचाया। मामले की संवेदनशीलता को देखते हुए सीओ सदर भवानी सिंह तुरंत भारी पुलिस जाबों के साथ मौके पर पहुंचे। पुलिस अधिकारियों ने घटनास्थल का भारीकी से निरीक्षण किया और अस्पताल जाकर घायलों के स्वास्थ्य की जानकारी ली तथा परिजनों के बयान दर्ज किए।

सीओ सदर भवानी सिंह ने बताया कि पीड़ितों की रिपोर्ट के आधार पर नामजद आरोपियों के खिलाफ भारदंस की गंभीर धाराओं में मामला दर्ज कर लिया गया है। पुलिस ने आरोपियों की त्वरित गिरफ्तारी के लिए विशेष टीमों का गठन किया है और उनके संभावित ठिकानों पर दबिश जारी है। शहर में शांति व्यवस्था बनाए रखने के लिए प्रभावित इलाकों और अस्पताल परिसर में अतिरिक्त पुलिस बल तैनात किया गया है। पुलिस का दावा है कि जल्द ही सभी आरोपियों को सलाखों के पीछे भेज दिया जाएगा।

नौकरी दिलाने के नाम पर ठगी का आरोपी गिरफ्तार

भरतपुर, (निर्स)। थाना चिकसाना पुलिस ने नौकरी लगवाने के नाम पर लाखों रुपये की ठगी करने के मामले में कार्रवाई करते हुए नामजद आरोपी को गिरफ्तार किया है। आरोपी ने एक युवक को कलैक्ट्रेट कार्यालय में कनिष्ठ लिपिक की नौकरी दिलाने का झांसा देकर 11 लाख 90 हजार रुपये हड़प लिए थे। पुलिस के अनुसार थाना चिकसाना क्षेत्र के गांव खैरना खुर्द निवासी सुरेशचन्द पुत्र रामखिलाड़ी (55) ने गत 17 मार्च को थाना चिकसाना पर मुकदमा दर्ज रिपोर्ट दर्ज कराई थी। रिपोर्ट में बताया गया कि जीतेन्द्र कुमार पुत्र परशुराम, निवासी गावड़ी थाना चिकसाना, हाल

गोविन्द नगर थाना मथुरागेट ने उनके पुत्र को कलैक्ट्रेट कार्यालय में कनिष्ठ लिपिक की सरकारी नौकरी लगवाने का भरोसा दिलाया था। आरोपी ने नौकरी दिलाने के नाम पर विभिन्न किश्तों में प्रार्थी से 11 लाख 90 हजार रुपये ले लिए। काफी समय बीत जाने के बाद भी न तो नौकरी लगावाई गई और न ही रुपये वापस किए गए। जब पीड़ित पक्ष को अपने साथ ठगी होने का एहसास हुआ तो उन्होंने पुलिस की शरण ली। मामले में थाना चिकसाना पर मुकदमा दर्ज किया गया। प्रकर की जांच के दौरान पुलिस टीम ने नामजद आरोपी जीतेन्द्र कुमार को गिरफ्तार कर लिया।

Office Of The Panchayat samiti Sayla (Jalore)				
No. 101	Date: 02.06.2026			
Notice Of Inviting Bid				
Bid For Rate Contract Of Construction material supply Under MGNREGS/AVBG-G RAM G And Work Tenders Of Various Work As below are invited from interested bidders under Various Work As below are invited from interested bidders under various gram panchayats of panchayat samiti sayla, Other particulars of the bid may be visited on the procurement portal (http://eproc.rajasthan.gov.in, http://sppr.raj.nic.in) Of the state and notice board at this office.				
NAME OF GRAM PANCHAYAT	UBIN	ESTIMATE BID COST	LAST DATE OF BID SUBMISSION	
G.P. AAWLIJ (MATERIAL RC)	ZJR2627GLRC00253	100.00 LAKH	10.06.2026, 6 PM	
G.P. VALERA (WORK TENDER)	ZJR2627WSOB00260	10.00 LAKH	11.06.2026, 6 PM	
G.P. ALASAN (WORK TENDER)	ZJR2627WSOB00267	08.00 LAKH	08.06.2026, 6 PM	
G.P. BALWADE (WORK TENDER)	ZJR2627WSOB00265	02.13 LAKH	10.06.2026, 6 PM	
G.P. DANGRA (WORK TENDER)	ZJR2627WSOB00266	02.13 LAKH	10.06.2026, 6 PM	
BDO Cum Program Officer (EGS) Panchayat samiti Sayla (Jalore)				